

॥ ದಿಬ್ಬಣ ಇದಿರುಗೊಂಡಿದ್ದು ॥

ಪಟ್ಟೆಯನುಡುಬಾರೆ । ಪಟ್ಟೆಯನೊದಿ ಬಾರೆ । ಬಟ್ಟಲು ಬಿತ್ತಕ್ಕಿ ಪಿಡಿ ಬಾರೆ ।
ಪಿಡಿ ಬಾರೆ ನಮ್ಮನೆಗೆ । ಬಪ್ಪ ದಿಬ್ಬಣವ ಇದಿಗೊಂಬ ॥೧॥

ಸಾಲಿಯನುಡು ಬಾರೆ । ಸಾಲಿಯನೊದಿ ಬಾರೆ । ಸಾಲು ಬಿತ್ತಕ್ಕಿ ಹಿಡಿ ಬಾರೆ ।
ಹಿಡಿ ಬಾರೆ ನಮ್ಮನೆಗೆ । ಬಪ್ಪ ದಿಬ್ಬಣವ ಇದಿಗೊಂಬ ॥೨॥

ಉಪ್ಪರಿಗೆ ಒಳವಿಕೆ । ಒಪ್ಪಿಟ್ಟ ಕಲಶವ । ಮಿತ್ರೆಯರು ಹೋಗಿ ತೆಗ ತನ್ನಿ ।
ತೆಗ ತನ್ನಿ ನಮ್ಮನೆಗೆ । ಬಪ್ಪ ದಿಬ್ಬಣವ ಇದಿಗೊಂಬ ॥೩॥

ಮಾಳಿಗೆ ಒಳವಿಗೆ । ಹೂಡಿಟ್ಟ ಕಲಶವ । ನಾರಿಯರು ಹೋಗಿ ತೆಗ ತನ್ನಿ ।
ತೆಗ ತನ್ನಿ ನಮ್ಮನೆಗೆ । ಬರುವ ದಿಬ್ಬಣವ ಇದಿಗೊಂಬ ॥೪॥

ಕಲಶ ಕನ್ನಡಿ ಕೊಳ್ಳಿ । ಅರಸಿಯವೀಳ್ಳವ ಕೊಳ್ಳಿ । ವರುಷಕೊಂದೆರಡು ಮದುವೆಯು ।
ಮದುವೆಯಾಗಲಿ ಎಂದು । ಹರಸಿ ತೆಕ್ಕೊಳ್ಳಿ ಕಲಶವ ॥೫॥

ಕುಂಭ ಕನ್ನಡಿ ಕೊಳ್ಳಿ । ರಂಭವೀಳ್ಳವ ಕೊಳ್ಳಿ । ವರುಷಕೊಂದೆರಡು ಮದುವೆಯು ।
ಮದುವೆ ಆಗಲಿ ಎಂದು । ಬಂದು ತೆಕ್ಕೊಳ್ಳಿ ಕಲಶವ ॥೬॥

ಕಲಶಕೆ ಬಾಗುವಾಗ । ಅರಸಿಯರೇನು ಹರಸಿದಿ । ವರುಷಕೊಂದೆರಡು ಮದುವೆಯು ।
ಮದುವೆ ಆಗಲಿ ಎಂದು । ಹರಸಿ ತೆಕ್ಕೊಳ್ಳಿ ಕಲಶವ ॥೭॥

ಅಪ್ಪ ನಿನ್ನ ಹೆಣ್ಣು ಮಕ್ಕ । ಪಟ್ಟೆಯ ನೆರಿಯವರು । ಬಟ್ಟು ಮುತ್ತಿನ ಕೊರಳವರು ।
ಕೊರಳವರು ಹೆಣ್ಣು ಮಕ್ಕಳು । ಪಟ್ಟೆ ತೆರೆ ಇಲ್ಲದೆ ಹೊರಡಾರ ॥೮॥

ಭಾವ ನಿನ್ನ ಹೆಣ್ಣು ಮಕ್ಕ । ಸಾಲಿಯ ನೆರಿಯವರು । ಸರದ ಮುತ್ತಿನ ಕೊರಳವರು ।
ಕೊರಳವರು ಹೆಣ್ಣು ಮಕ್ಕಳು । ಶಾಲಿ ತೆರೆ ಇಲ್ಲದೆ ಹೊರಡಾರ ॥೯॥

ಸಂಪಿಗೆ ಹೂವಿನ । ಎಂಟು ನೂರೆಸಳಿನ । ಮಂತ್ರಿ ತಮ್ಮಯ್ಯನ ಸೊಬಗಿನ ।
ಸೊಬಗಿನತ್ತಿಗೆಯರು । ನಿಂತಿದಿರುಗೊಂಡ ಕುವರನ ॥೧೦॥

ಜಾಜಿಯ ಹೂವಿನ ಆರು ನೂರೆಸಳಿನ । ರಾಯ ತಮ್ಮಯ್ಯನ ಸೊಬಗಿನ ।
ಸೊಬಗಿನತ್ತೆಯರು । ಬಂದಿದಿರುಗೊಂಡ ಅಳಿಯನ ॥೧೧॥